

KÂVYAMÂLÂ. 74.



THE

SAUGANDHIKÂHARAṆA

OF

VIS'VANÂTHAKAVI.

EDITED BY

MAHÂMAHOPÂDYÂYA PAṆḌIT S'IVADATTA

Head Paṇḍit and Superintendent, Sanskrit Department,
Oriental College, Lahore,

AND

KÂS'ÎNÂTH PÂNDURANG PARAB.



PRINTED AND PUBLISHED

BY

TUKÂRÂM JÂVAJÎ

PROPRIETOR OF JAVAJI DADAJI'S 'NIRNAYA-SAGARA' PRESS.

BOMBAY.

1902.

Price 4 Annas.

(Registered according to Act XXV of 1867.)

[All rights reserved by the publisher.]



श्रीमद्विश्वनाथकविविरचितं

सौगन्धिकाहरणम् ।



जयपुरमहाराजाश्रितमहामहोपाध्यायपण्डितदुर्गाप्रसाददारक-
केदारनाथकृपाङ्गीकृतशोधनकर्मणा महामहोपाध्याय-
पण्डितशिवदत्तशर्मणा, मुम्बापुरवासिपरबोपाह्व-
पाण्डुरङ्गात्मजकाशीनाथशर्मणा च
संशोधितम् ।



तच्च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वां
प्राकाश्यं नीतम् ।



१९०२



(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकारः ।)



मूल्यं रु० १००० कपादः ।

काव्यमाला ।

श्रीमद्विश्वनाथकविविरचितं

सौगन्धिकाहरणम् ।

शारदायाः स्थितिं सूक्ष्मां प्राक्संस्कारसधर्मिणीम् ।

वाक्प्ररोहभुवं वन्दे देवतां प्रतिभामयीम् ॥ १ ॥

(नान्द्यन्ते)

सूत्रधारः—अद्य खलु निखिलराजलोकमौलिमाणिक्यमञ्जरीपुञ्जकिञ्ज-
लिकतचरणारविन्देन वृन्दारकनगरकामिनीमुखाभिवासचतुरयशःकर्पूर-
जालेन वेलावनावलीविश्रान्तनिजबलतुरङ्गखुरमृदङ्गनिनदमिश्रितजलधि-
तरङ्गनिर्घोषणदुरवलितदमनवीरमद्रेण राज्ञा प्रतापरुद्रेण संभावितैरशेषवि-
द्याविशेषसारसार्वज्ञधौरेयमतिभिः सभासद्भिराहूय सबहुमानमादिष्टोऽस्मि—

वृत्तिर्गिरामुक्तिविशेषहृद्या धीरोद्धतं नेतृविचेष्टितं च ।

वीराद्भुतौ यत्र रसौ च दीप्तौ प्रत्येकमेतानि हरन्ति चेतः ॥ २ ॥

निरूपय तावदीदृशं किमपि निबन्धम्, भवति यः संवननं सामाजिक-
हृदयानाम् । (विचिन्त्य । सोल्लासम् ।)

विश्वनाथ इति ख्यातः कविरस्ति यदुक्तयः ।

अकाञ्चनमरत्नं च विदुषां कर्णभूषणम् ॥ ३ ॥

१. 'ख्यातेतिवृत्तो व्यायोगः स्वल्पस्त्रीजनसंयुतः । ह्रीनो गर्भविमर्शाभ्यां नरैर्बहुभिरा-
श्रितः ॥ एकाङ्कश्च भवेदस्त्रीनिमित्तसमरोदयः । कैशिकीवृत्तिरहितः प्रख्यातस्तत्र नायकः ॥
राजर्षिरथ दिव्यो वा भवेद्वीरोद्धतश्च सः । हास्यगृङ्गारशान्तेभ्य इतरेऽत्राङ्गिनो रसाः ॥
यथा—सौगन्धिकाहरणम् ॥' इति साहित्यदर्पणे षष्ठपरिच्छेदे श्रीमद्विश्वनाथकविराजः,
अस्य व्यायोगस्यैक पुस्तकं तज्जौरनम्परवर्त्तिभिः श्रीमद्भिः टी. एस्. कुण्डुस्वा-
मिशस्त्रिभिरसभ्यः प्रहितमिति तेषामुपकारगौरवं विभ्रम्.

अथवा ।

वाचस्तस्य कवेरुदारमधुरा इत्यत्र चित्रं किमु

प्रख्यातः सकलासु दिक्षु गुणिषु श्रेयानगस्त्यः सुधीः ।

वेधश्चन्द्रमुखीकराङ्गुलिदलासङ्गकणद्वल्लकी

वाचोयुक्तिसहोक्तिदर्शितसुधाजन्मा स यन्मातुलः ॥ ४ ॥

तेन कविना प्रणीतमभिनवं सौगन्धिकाहरणं नाम प्रेक्षणकमसास्वभिनी-
तपूर्वमास्ते । तदिदानीं प्रयुञ्जानः सामाजिकमनांस्यावर्जयामि । (सहर्षम् ।)

स्वयंवृत्य सभास्तारैर्निरदृश्यन्त ये गुणाः ।

इममेव हि ते सर्वे प्रबन्धमधिकुर्वते ॥ ५ ॥

किं च ।

सख्यं विभ्रतु सूक्तयः स्फुटरसव्यक्तिप्रगल्भैर्गुणै-

रस्तु प्रौढपराक्रमाद्भुतनिधिर्धौरोद्धतो नायकः ।

अस्य प्रेक्षणकस्य किं तु भवति श्लाघ्यत्वमेतावता

प्रेक्षाकर्मणि यज्जनोऽयमधुना वैज्ञानिको वर्तते ॥ ६ ॥

(परिक्रम्य । नेपथ्याभिमुखमवलोक्य ।) आर्ये, इत इतः ।

(प्रविश्य)

नटी—अज्ज, इअं म्हि । (क)

सूत्रधारः—चिरकृतविलम्बनयापि किं न विधृतं नैपथ्यम् । नन्वा-
स्ते पुनरियमावयोरभिनयावलोकनकुतूहलितहृदयसामाजिका रङ्गभूमिः ।

नटी—अज्ज, बहुविहभूमिआविसेसणेवच्छधारणणिमित्तं मालाआर-
भवणादो कुसुमाइं समाहरिदुं अणुपेसिदो दाणिं वि णागदो परिअणो ।
तदो एवं णु विलम्बिदो एसो जणो । (ख)

(क) आर्य, इयमस्मि ।

(ख) आर्य, बहुविधभूमिकाविशेषनेपथ्यधारणनिमित्तं मालाकारभवनात्कुसुमानि
समाहर्तुमनुप्रेषित इदानीमपि नागतः परिजनः । तत एवं नु विलम्बित एष जनः ।

१. एतेनायं कविवरः श्रीमान्विश्वनाथमिश्रानः श्रीमदगस्त्यनामकविदुषः स्वमा-
तुलद्विधामभ्यस्तवानिति सूच्यते.

सूत्रधारः—

कृत्यं कियन्मात्रमिदं भवत्याः सद्यः प्रसूनान्यहमाहरामि ।

देव्याः कृतेऽसौ द्रुपदात्मजायाः सौगन्धिकानीव समीरसूनुः ॥ ७ ॥

(इति निष्क्रान्तौ ।)

प्रस्तावना ।

(ततः प्रविशत्यंसविषक्तकार्मुको गदापाणिर्भीमसेनः ।)

भीमसेनः—

सौगन्धिकं किमपि गन्धवहोपनीत-

मालोक्य कौतुकवता हृदयेन कृष्णा ।

अन्यानि याचितवती किल तादृशानि

सज्जस्तदा हृतिविधौ मम बाहुरेषः ॥ ८ ॥

नित्यमखण्डितप्रणया खलु मया पार्षती । अथवा ।

भीमादृते विधावस्मिन्नियोज्यः कस्तया परः ।

असावप्यपहायैनां कस्याः प्रीतिं विधास्यति ॥ ९ ॥

अन्यच्च ।

परीक्षितुमियं मम प्रगटमात्मनि स्निग्धतां

बलं च भुजदण्डयोर्नियतमेवमभ्युद्यता ।

कुबेरमपि विक्रमाद्युधि विजित्य निष्पादिते

विधाविह मया तदा द्वयमियं च वेत्स्यत्यसौ ॥ १० ॥

(विचिन्त्य ।) तदभ्यर्थनानन्तरमेतदध्यवसितमार्यस्यानिवेद्यैव निर्गतेन मया

साधु कृतम् । यतः ।

अवश्यमार्यो विनिवारयेदिदं तदा मतेऽस्यैव मयावलम्बिते ।

ध्रुवं प्रियायाः प्रणयक्षतिं ब्रजेद्विपर्यये स्याद्गुरुवागतिक्रमः ॥ ११ ॥

अहो मम विनिर्गमवेलायां तत्रभवत्याः किमपि वैक्लव्यम् ।

आदिश्य मां प्रथममात्तमृतिर्विलोभ्ये

वस्तुन्यसौ मम तदन्विदमाजिहीर्षोः ।

प्रस्थानदत्तविरहार्तिविषण्णमास्त

निष्पन्दपद्मनिभृताश्रुभिरक्षिपातैः ॥ १२ ॥

अथवा नूनमियं स्त्रीस्वभावसुलभेन मौढ्येन मम दिव्यजनाभियोगमनु-
खोदर्कमाशङ्क्य बाढमेवमुद्विग्ना । अत एवाहमित्थमेनामभिधाय धैर्ये पुनः
पर्यवस्थापितवानेय ।

कातर्यमुत्सृज नतश्रु कुतस्तवेदं

त्वं क्षत्रियासि ननु वेत्सि वृकोदरं च ।

गत्वाधुनैव सहसा भुजविक्रमेण

त्वत्प्रार्थितं सफलमिष्यति वीर एषः ॥ १३ ॥

त्वरितमस्याः प्रतिश्रुतमर्थमुपपादयामि । (इति परिक्रामितकेनावलोक्य । सहर्षम् ।)

स्वैरं जुगुप्सितवनद्रुमपुष्पगन्धै-

रग्रे मधुव्रतकुलैरुपभुज्यमानः ।

सौगन्धिकस्य कथयत्युपयानमार्गं

कोऽप्येष सौरभमयो बहलः प्रवाहः ॥ १४ ॥

अमुमेव तावदनुगच्छामि । (इति परिक्रामन् ।)

दर्पोद्विक्तशरारुपातसुलभातङ्कद्रवद्रङ्कवः

पाकोद्गन्धिकपित्थषसरकपिक्रीडासहिष्णुद्रुमाः ।

दृश्यन्ते पुरतो रतोत्सुकशुकव्यापारवीक्षादर-

सेरान्योन्यविषक्तदृष्टिशबरस्त्रैणा वनक्षोणयः ॥ १५ ॥

अत्र हि ।

भान्ति कण्टकमुखव्यतिषक्तैर्बालरोमभिरमी चमराणाम् ।

पाकभिन्नपरुरन्तरुदीर्णैर्मौक्तिकांशुनिकरैरिव वंशाः ॥ १६ ॥

अपि च ।

अमीभिरगरुद्रुमैः क्षतिमुखान्तनिर्यद्रस-

द्विरुक्तमदकज्जलप्रसरचर्चितं त्वक्पुटैः ।

प्रकम्परभसश्लथग्रथनवल्कलैर्दन्तिनां

कठोरमनुभूयते करटपिण्डकण्डूयनम् ॥ १७ ॥

अहो, मुहूर्तादेव त्वरितगामिना मया विलङ्घिता विपिनभूमयः । (निरूप्य ।
सहर्षम् ।) नन्वयं पुरस्ताददूर एव

सानूनामुरुनिर्झरध्वनिनदत्पर्यन्तदर्यन्तरै-

रामोर्गैर्मम गन्धमादनगिरिर्धत्ते दृशोरुत्सवम् ।

केलिस्तस्तकुबेरयौवतकचह्रीवैरगन्धस्पृशः

कर्पूरद्रुमगर्भधूलिसुहृदः प्रेङ्खन्ति यत्रानिलाः ॥ १८ ॥

(स्मरणमभिनीय ।)

येन वीरेण लङ्कायां पुरि व्यामृष्टसंपदि ।

रावणाक्रमणव्रीलाममुञ्चदमरावती ॥ १९ ॥

अम्भोर्धिं समशीर्षभावमिव यः पुंसामतिक्रान्तवा-

न्यस्याजायत दुर्जयाक्षसमरघ्नूताक्षधूर्तो भुजः ।

निःशल्यां भुवनत्रयीमकलयत्सौमित्रिणा यः समं

तेनार्येण हनूमता ननु सदा शैलोऽयमध्यास्यते ॥ २० ॥

(इति परिक्रामति ।)

(ततः प्रविशति हनूमान् ।)

हनूमान्—

अत्र स्थितो रघुपतेश्चरिताद्भुतानि

देवस्य किन्नरगणैरुपवीणितानि ।

आकर्णयन्नमृतसिन्धुमिवावगाढः

कालं महान्तमपि यातमहं न जाने ॥ २१ ॥

(सस्मरणम् ।) अहो देव्या विदेहराजदुहितुर्मयि महानुत्कर्षः प्रसादस्य ।

स्वस्रैः प्रेषितमीश्वरेण मरुतां राज्याभिषेकोत्सवे

वैदेह्यै विततार हारमखिलश्लाघ्यं रघूणां पतिः ।

सुग्रीवप्रमुखेषु वानरचमूवीरेषु पश्यत्स्वपि

प्रीत्या तं बहुमानबन्धुरतया मङ्गं पुनः सा ददौ ॥ २२ ॥

(परिक्रम्य । दक्षिणाक्षिस्पन्दं सूचयित्वा ।)

सीताविमार्गणविधौ मम चक्षुषोऽस्य

स्पन्दः परीक्षितशुभागम एष जातः ।

संप्रत्यपि स्फुरति हन्त तदेव भूय-

स्तत्किं नु भद्रमनुभावयिता जनोऽयम् ॥ २३ ॥

भीमसेनः—अमीषां तावदरण्यगहनप्रदेशजन्तूनां क्षोभाय क्ष्वेलां करोमि । (इति यथोक्तमनुतिष्ठति ।)

हनूमान्—(आकर्ष्य ।) आः, कुतस्त्योऽयमशनिविनिपातसमानः कुलभूधरध्वानमेदुरः सिंहनादः । यस्य हि

निगीर्णनिनदान्तरो हरिणगार्भिणभ्रूणहा

हरिस्वपनतस्करः शरभदम्भसंस्तम्भकः ।

क्षणेन वनहास्तिकप्रमदनास्तिकः स्त्यायते

दिगन्तवहलप्रतिध्वनिपिचण्डिलश्चण्डिमा ॥ २४ ॥

(दिशोऽवलोक्य ।) अहो, महदमुना क्ष्वेलितेन संक्षोभितस्य वनचरयूथस्य भयचेष्टितम् । तथा हि ।

उत्प्लुत्य त्वरितं पतन्ति शिखिनस्त्रासादनासद्गुमा

विभ्रंश्यान्तिकदेश एव हरिणद्वन्द्वं मिथोऽन्विष्यति ।

धावन्नेव विवर्तिताननमिभः प्रेम्णा प्रियामीक्षते

निर्निद्रः क्षणमास्त एष शयनादर्धोत्थितः केसरी ॥ २५ ॥

कस्य पुनरुद्धृतकर्मणश्चेष्टितमेतत् । (विलोक्य ।) कोऽयमतिगम्भीरसत्त्वा-
वष्टम्भलक्ष्यमाणसंभवत्पौरुषः पुरुषः । य एष

धृतवपुरिचोत्सेकः साक्षाद्भवन्निव विक्रमो

हृदि विरचयन्नोजोभिः स्वैर्ममापि चमत्कृतिम् ।

बहति समरक्रीडागोष्ठीविधौ विदुषीं गदां

धनुरपि च यद्भूविक्षेपक्रियैकधुरावहम् ॥ २६ ॥

प्रायः परमनेनैव निरर्गलकठोरवृत्तिषु वनचरक्षोभकारिणा भवितव्यम् ।

यद्वा जगत्युपादेयस्य वस्तुनः प्रकृतिरेतादृशी ।

भीमसेनः—(सोत्सेकम् ।) भो भो गन्धमादननिकटवासिनः सर्वे वनौकसः,

यः प्राच्यां दिशि राजकं भुजबलोत्सिच्छं विजित्याहृतै-

रर्थैः संभूतराजसूयमकृत ज्येष्ठं निजभ्रातरम् ।

भीमः सोऽयमुपागतो भुवमिमां सौगन्धिकैरुत्सुक-

स्तस्यै शंसत् वत्सं येन धनदक्रीडासरः प्राप्यते ॥ २७ ॥

हनूमान्—(आकर्ण्य । सानन्दम् ।)

अयं तु स वृकोदरः सकलवीरवर्गाग्रणी-

रुद्रग्रबकविग्रहद्रुमिगर्वसाम्राज्यहृत् ।

स्वमुष्टिकुलिशेन यः सपदि राजसूयकृतो-

रुरुक्रमविधौ पशुं मगधनाथमालब्धवान् ॥ २८ ॥

कालाढह्वोरिह गिरौ स्थितिर्मम फलेग्रहिः ।

जाता येनाद्य वत्सोऽयं वर्तते दृष्टिगोचरः ॥ २९ ॥

(सुचिरं निर्वर्ण्य ।) अहो, महासत्त्वतां जितश्रमत्वमुभयमप्येष धारयति ।

कुतः ।

पादन्यासविमर्दतः प्रतिपदं चूर्णीक्रियन्ते शिला

जङ्घाकाण्डभुवा जवेन झटिति त्रुट्यन्ति पार्श्वद्रुमाः ।

अप्युद्दामगतेरमुष्य वपुषि स्वेदाम्बुनैवोद्गतं

. निश्वासप्रसरोऽपि नैव कुरुते स्वस्यावधेर्लङ्घनम् ॥ ३० ॥

अथवा किमत्रैतदाश्चर्यम् । ननु देवः प्रभञ्जनोऽस्य जनयिता । किं च ।

अमानुषीं कामपि शौर्यशक्तिं न चेत्प्रवीरोऽयमधारयिष्यत् ।

मनुष्यसाधारणदुष्प्रवेशं प्राप्तुं वनं नैतदपारयिष्यत् ॥ ३१ ॥

अचिरादप्रकाशितस्वरूप एवाहं कंचित्कालममुना सह विनोदसंपादनार्थ-
मागमनमार्गमधितिष्ठामि । (इति परिक्रम्य तथा करोति ।)

भीमसेनः—(अग्रे निरूप्य ।) अये, शास्त्रामृगः कोऽपि पन्थानमध्यास्ते
आश्चर्यमाश्चर्यम् ।

मद्दर्शनाच्चकितविद्रुतधीरसत्त्वं
पश्यन्नरण्यमिदमप्यविषक्तभीतिः ।

उत्सृज्य जात्यमपि चापलमेष धैर्या-

त्तिर्यक्प्रसार्य पथि बालधियष्टिमास्ते ॥ ३२ ॥

हनूमान्—(आत्मानं निर्वर्ण्य । सहासम् ।) हन्त, किमिदानीं कृतं मया ।

दिग्दन्तावलदन्तकूटविकटप्रौढांसपीठौ भुजौ

प्रत्यादिष्टसुपर्वशैलकटका घाटं च वक्षस्थलम् ।

तेजश्च त्रिजगद्विदाहि तदहो संवृत्य सर्वे क्षणा-

भ्रातुः प्राथमिकावलोकनविधौ जातोऽहमेवंविधः ॥ ३३ ॥

इत्थं न यदि मामेष विदित्वा विनयान्वितः ।

शौर्यसंरम्भधीरेषु प्रवर्तेत वचःसु किम् ॥ ३४ ॥

तदेवंरूपा ममेयमौषयिकी वृत्तिः ।

भीमसेनः—(सर्वस्वम् ।) बाढमदृष्टपूर्वोऽयं प्रकारः प्लवङ्गमेषु, यदवलोकनेऽप्यसंभ्रान्तनिश्चला सैवेयमस्यासिका । कः पुनरस्य धैर्यस्य हेतुरिति न जानामि । अथवा ।

अस्या दिव्यतया भूमेर्विशिष्टः कोऽप्ययं गुणः ।

(विचार्य ।)

नैवं च यदिहान्येषु सत्त्वेष्वेष न लक्ष्यते ॥ ३५ ॥

तत्किमेतत् ।

हनूमान्—(आत्मानं निर्वर्ण्य ।)

निहुत्य विश्रुतगुणं निवसामि रूपं

कांचिद्दशामभिनयन्नलसैरिवाङ्गैः ।

किं चास्य दर्शनमुदोत्थितमक्षिबाष्पं

शक्नोमि न स्थगयितुं पुलकं च गात्रे ॥ ३६ ॥

किं च ।

अनुजमधिकश्लाघ्यं शौर्येण दुर्लभदर्शन-

व्यतिकरममुं भाग्यादक्ष्णोर्विलोक्य यदृच्छया ।

प्रतिमुहुरहं गाढाश्लेषे स्वयं प्रसृतौ भुजौ

यदि निभृतयाम्येतौ धिक्मे दृढां हृदयस्थितिम् ॥ ३७ ॥

अथवा कंचित्कालमवतिष्ठे ।

युक्तमेव मया स्थातुं न तावदुपगूहितुम् ।

अज्ञातपूर्वसंबन्धः किं वक्ष्यत्ययमेव माम् ॥ ३८ ॥

भीमसेनः—तिरश्चोऽप्यस्य पुरश्चोरयति मम हृदयमवष्टम्भः ।

धीरत्वेन न केवलः कपिरसावित्येव निश्चीयते

यन्मय्यप्यपसर्पति प्रतिभये धत्ते न किंचिद्भयम् ।

नो विद्राति न वापसर्पति न वोत्तिष्ठत्यहो प्रत्युत

प्रायो वक्तुमनाः किमप्यथ पुनः सावज्ञमालोक्ते ॥ ३९ ॥

हनुमान्—(भीमं प्रति संसंरम्भम् ।) भोः, किं त्वदीयचेष्टितोपादान
एष संक्षोभः काननभुवाम् ।

भीमसेनः—अथ किम् ।

हनुमान्—अये, किमर्थमाकुलयसि त्रासविवशविभ्रान्तसकलसत्त्व-
जातानि काननानि ।

भीमसेनः—(साश्चर्यम् । आत्मगतम् ।) अहो, धाष्ट्र्यं वानरस्य ।
(प्रकाशम् ।) किमत्र भवतः संरम्भः ।

हनुमान्—

वनान्यमूनि वृत्तिं नः कल्पयन्ति फलैर्द्रुमैः ।

तदेषां परतः पीडा युज्येत किमुपेक्षितुम् ॥ ४० ॥

भीमसेनः—ततः किम् ।

हनुमान्—तत एव खलु मया त्वमित्थं नियम्यसे ।

भीमसेनः—अहो, वानरः कथमस्य नियन्ता वीरस्य ।

• हनुमान्—(विहस्य ।)

• वारयामि नयमेव विवृण्वन्सापराधमपि दुर्नयतस्त्राम् ।

• प्रत्युत त्वमिदमप्यवजानन्भाषसे परुषमेव किमेतत् ॥ ४१ ॥

भीमसेनः—आः, कथं शूर इव भवानप्युक्तिप्रत्युक्तिकाभिरस्मानति-
संधत्ते ।

हनूमान्—अये, वयमरण्यचारिणः । कुतो नाम शौर्यमस्मासु ।
(विहस्य ।)

त्वमसि यदि भोः शूरः शूरा न सन्ति कति क्षिता-

वियमनिभृतिस्तेभ्यः संदर्शिता यदि शोभते ।

भयसहभुवामेषां यन्नासनं विपिनौकसां

धिगिदमपि किं शौर्यं किं वा बलं किमु साहसम् ॥ ४२ ॥

भवतु । किमिदानीमतिक्रान्ते कर्मणि कलहेन । अथवा असदीयं
देशमुपागतवतस्तवातिथेरेकवारमतिक्रमोऽपि सोढव्य एव ।

भीमसेनः—(हसित्वा ।) भोः, साधु निपुणोऽसि, यदुक्तिः क्षमारूपेण
परिणमिता ।

हनूमान्—(स्वगतम् ।) साधु । सत्यमसौ भरतकुलप्रसूतो वत्सः,
यदेवं मृदुभिर्वचोभिरवस्कन्दितस्याप्यस्य प्रकृतिसुलभाद्द्वैर्यान् विभ्रष्टं चेतः ।
(प्रकाशम् ।) कस्त्वमीदृशप्रभावः ।

भीमसेनः—ननु भोः, क्षत्रियोऽहम् ।

हनूमान्—अये, किं त्वयेदमभिधेयम् ।

द्वितीयवर्णप्रभवो भवान्न वेत्यहो किमस्मिन्नहमात्तसंशयः ।

महाभुजेनायतवक्षसासुना निवेद्यते त्वद्वपुषैव किं न तत् ॥ ४३ ॥

भीमसेनः—(स्वगतम् ।) अहो, प्रवीणोऽयं कपिरेतावता न प्रतिपद्यते ।

हनूमान्—भद्र, व्यपदेशतोऽवगन्तुं भवन्तमुत्कण्ठते मे चेतः ।

भीमसेनः—अपि जानासि पौरवकुलपारावारपारिजातमजातशत्रुरिति
त्रिभुवनविदितनामानं महाराजम् ।

हनूमान्—(स्वगतम् ।) अत्र किञ्चित्प्रतीपमिव कथयामि । (प्रकाशम् ।)
क्रोऽयमजातशत्रुरिति ।

भीमसेनः—(सरोषम् । विहस्य ।)

जातं राजकमौलिरत्नकिरणक्रीडापदं यत्पदं °,

स्वाराज्यं यदनिच्छयैव मरुतां पत्युर्वशे वर्तते ।

लोके विभ्रति शूरनाम परतो व्यावर्त्य यस्यानुजाः

श्रीमान्सोऽपि युधिष्ठिरः श्रुतिपथं न प्रापितः किं त्वया ॥ ४४ ॥

हनुमान्—(सविनयाभिमर्शं स्थित्वा ।) विदितमिदानीम् । न किमसौ

यः शत्रुभिरतिबलैर्निर्जित्य हृतराज्यः काननमधिवसति ।

भीमसेनः—अहह, शान्तं पापम्, शान्तं पापम् ।

ख्यातस्तैस्तैर्भुवि गुणैः प्रभावः कापि मीलितः ।

कान्तारवास एवास्य किमु ज्ञापकतां गतः ॥ ४५ ॥

धिग्भीमस्य हलिप्रसादितगदाशिक्षातिदक्षौ भुजौ

जीर्णद्रोणवितीर्णचापनिगमप्रौढेन वीरेण-किम् ।

धित्तौ पश्चिमदक्षिणाम्बुधितटन्यस्तप्रतापौ यमौ

जित्वा संगरसीम्नि शत्रुभिरयं राज्याद्यदि अंशितः ॥ ४६ ॥

भवतु । किमनेन ज्ञातार एवैतदपि जानन्ति ।

हनुमान्—अत्रभवतः किं नाम पाण्डवेषु पक्षपातः !

भीमसेनः—

नैवाहमेको महताममीषां के नाम पक्षे न पतन्ति सन्तः ।

यद्वा तैर्वै वदतोऽपि शङ्के चेतः परं तेषु सपक्षपातम् ॥ ४७ ॥

हनुमान्—(स्वगतम् ।) सत्यमित्थमेव । (प्रकाशम् ।) तर्हि तेषामन्यत-

मेन भवितव्यं भवता ।

भीमसेनः—किमत्र बहुना ।

प्रमाथविद्याधिगमाय रक्षसामधत्त यस्याक्षरशिक्षणं करः ।

हिडिम्बवक्षःफलके महाबलः स एष भीमोऽस्मि युधिष्ठिरानुजः ॥ ४८ ॥

हनुमान्—किं नु भवान्भीमसेनः, यस्य शृणुमः विशोरेव धीरोद्ध-

तानि विक्रमजृम्भितानि ।

भीमसेनः—(गमनोद्योगमभिनयन् ।)

मयातिकालः किमिवातिपात्यते विकृष्यतां बालधिरध्वनस्त्वया ।

विलङ्घ्य गच्छाम्यधुना जवादहं पुरा हनूमानिव राशिमम्भसाम् ॥ ४९ ॥

हनूमान्—(सहर्षमात्मगतम् ।)

स्वस्य वीर्येण भुवने मां निदर्शयतामुन्म ।

स्नेहश्च बहुमानश्च निर्व्याजं मयि दर्शितः ॥ ५० ॥

तदमुना प्रस्तावेन भूयोऽपि दत्तवचनावकाशोऽस्मि । (इति साकूत स्मयते ।)

भीमसेनः—किमिति सस्मितं ते मुखम् । तत्प्रकाश्यतामभिप्रायः ।

हनूमान्—न किञ्चिदन्यत् ।

भीमसेनः—भवतु । किमाकाररूपितैकदेशेऽत्र वस्तुनि वचननिह्वेन ।

हनूमान्—तर्हि कथयामि । (सावज्ञम् ।) हनूमानिति कस्यचित्कपेरुपरि कोऽयं लोकस्य विरुद्धादबहुमानः ।

वीरास्ते श्रुतिगोचरं किमु गता दुर्वारदोर्विक्रम-

प्रागल्भ्यप्रतिरक्षितत्रिभुवना राजन्न रामादयः ।

अप्येवं बहु मन्यते गुणलवार्तिर्यञ्चमेनं जनो

वैधेयूत्वनिधिर्गितानुगतिको लोकः किमित्युच्यते ॥ ५१ ॥

भीमसेनः—(सामर्षम् । विहस्य ।)

निशाचरगृहोत्थितैर्हुतभुजः शिखामण्डलै-

र्यदीयबलसंपदामजनि जैत्रमारार्तिकम् ।

असावपि निरुध्यते त्रिभुवनैकवीरस्त्वया

ततस्तव महात्मनः पुनरमी कियन्तो वयम् ॥ ५२ ॥

भोः शाखामृग,

ज्ञाताश्चेन्न हनूमतोऽस्य भवता सौमित्रिवक्षःस्थली-

शल्याकर्षणशस्त्रकर्मभिषजस्ते विक्रमप्रक्रमाः ।

एषोऽहं कथयामि संश्रूणु गुणान्वीरस्य तस्याधुना

जानञ्जल्पसि यत्किमप्यहर्हर्ते वक्तुं न शक्ता वयम् ॥ ५३ ॥

उत्सर्पद्वलदर्पकृतसमरप्रक्षोभरक्षोभट-

क्षोदोपक्रमघोरविक्रमहताहंकारलङ्काधिपः ।

वायोर्नन्दन एव धीरमहिमा लोकत्रये तं विना

कश्चक्रे कुरुते करिष्यत इति प्रौढाद्भुतं चेष्टितम् ॥ ९४ ॥

हनुमान्—अये षाण्डव, मर्कटः खल्वसौ किमेवमतिभूमिमारो-
प्यते । अथवा ।

जरासंधादीनां प्रमथनविनोदैकरसिकं

प्रतीमस्त्वां वीर प्रथमगणनायाः पदमिति ।

इह क्षुद्रे जात्या वनसदि कृता योग्यविनृति-

मर्या निर्जातस्त्वं स्फुटमयमियत्पौरुष इति ॥ ९५ ॥

भीमसेनः—(सकोपहासम् ।) अरे, किमात्सः मर्कट इति । ममाप्यग्रतः
किमयमतिवादः । किं त्वरे दुर्विदग्ध,

त्वयैव तुल्यजातित्वान्मान्यमेनं विशेषतः ।

निन्दति प्रत्युत भवान्विक्त्वां जात्यैकदूषकम् ॥ ९६ ॥

(विहस्य ।) कस्त्वमिह निन्दितुमथवा श्लाघितुम् ।

को विन्द्याद्विरिकन्दरोदरदिवाभीतं भवन्तं पुनः

प्रख्यातः स तु लोकरक्षणविधौ संवर्भितैः कर्मभिः ।

किं नाम्नोऽसि पितुः सतः स मरुतो देवात्प्रसूतः सुतो

जात्यां केवलयापि तस्य न समस्त्वं किं पुनश्चेष्टितैः ॥ ९७ ॥

अथवा किमेकेनैव भवता ।

यस्यासीत्फलचर्वणं प्रणयनं बालेन तिग्मत्विषा

वृत्तिः पल्वलकेलिलङ्घनसखी येनाम्बुधौ निर्मिता ।

आधत्तुमभङ्गकर्मसमिति क्रूरेषु रक्षःसु यः

सोऽयं कोऽपि कपिः परेऽपि कपयः कान्तारदुष्टग्रहाः ॥ ९८ ॥

हनुमान्—(सोपहासम् ।) साधु राजपुत्र, साधु । सत्यमतिप्रगल्भोऽसि,
यदेद्वंवादिना त्वयैव दर्शितं हनुमाते पुवङ्गत्वम् । कः पुनरस्मासु दोषः ।

भीमसेनः—भवतु । किमेतावतापकृष्यते स महावीरः ।

द्रागदक्षिणादुत्तरतो दिगन्ताद्यस्याहताभ्यामजनिष्ट बाहुः ।

मैथिल्यभिज्ञानमहौषधीभ्यां काकुत्स्थयोर्जीवितदानशौण्डः ॥ १९ ॥

हनूमान्—(सहर्षमात्मगतम् ।) अहो, महती खल्विह आतृवत्सलता ।
कुतः ।

स्तोकप्रवृत्तमपि कंचिदवर्णमेष

आतुर्निशम्य मम संभृतचित्तभेदः ।

सोढुं न पारयति किं च धिनोति युक्त्या

स्निह्यत्यसौ मयि युधिष्ठिरतोऽपि वत्सः ॥ ६० ॥

भवतु । किंचिदुच्छङ्खलभाषितैः कोपयामि तावदेनम् । (प्रकाशम् ।)

दृष्टे यत्र विभर्ति नास्तिककथां द्यावापृथिव्योर्वपुः

पातालं च कुलीरगर्गतुलितं जागर्ति यस्योदरे ।

अम्भोराशिरसार्वलङ्घि कपिना तेनेति जाल्मोदितः

कष्टः कोऽपि कलङ्क एष भुवने तस्याप्यहो वर्तते ॥ ६१ ॥

भीमसेनः—अये, चार्वाक इव निर्विवेकहृदयोऽसि ।

यत्तस्य विक्रमकथास्वपि वायुसूनोः

प्रत्यक्षमेव विबुधैरभिनन्दितासु ।

संस्मृत्य यस्य मुहुरुद्यममूर्मिलौल्या-

द्धत्तेऽधुनापि भयकम्पमिवाम्बुराशिः ॥ ६२ ॥

हनूमान्—(साक्षेपम् ।) अहो, प्रमाणपरिच्छिन्नोऽयमुपन्यासः ।

भीमसेनः—

तल्लत्यक्षयितुं न शक्यमधुना नैवागमस्ते मतः

किं च त्वामनुमानतः स्फुटमहं प्रत्याययामि क्षणात् ।

हनूमान्—साधु प्रतिजानीषे । तदिदमङ्गीकुर्मः ।

भीमसेनः—

नन्वास्ते जलराशिलङ्घनकृतावष्टम्भदीप्यद्वपु-

र्भारामुग्रशिखैर्भेन्द्रशिखरैर्दिग्दक्षिणा साक्षिणी ॥ ६३ ॥

हनूमान्—(आत्मगतम् ।) सम्यगभिहितं वत्सेन । एतदप्यनङ्गीकृत्य
कथयामि । (प्रकाशम् ।) भोः, त्वमिदमात्थ । ईदृशो हनूमानिति मानयामि ।

भीमसेनः—(सोल्लुण्ठम् ।) आः, कः पुनरस्मास्वपूर्वोऽयं समुदाचारः ।

लङ्कायां पुरि साहसैकरसिको रक्षःप्रियारोदन-
स्वाध्यायप्रपञ्चोपदेशगुरुभिर्दोःसारवीरायितैः ।

अक्षं यः परिमृद्य शोकविह्वतिप्रस्तावनानामादधे
पौलस्त्यस्य मनस्यसौ न भुवने कैमारुतिर्मानितः ॥ ६४ ॥

हनूमान्—(विह्वलम् ।) अहो, महदिदमपूर्वमपदानम्, योऽयं कस्यचि-
तुच्छस्य राक्षसशिरोरालम्भः । किं च भोः कौरव,

अक्षं रणे विजितवानयमित्युदग्रं
यद्वीर्यमत्र हनुमत्युररीकरोषि ।
तेनैव शक्रजिदपि क्षपितस्तथा चे-
देवं प्रशंसितुमसौ विषयस्तदा स्यात् ॥ ६५ ॥

किमेतावदेव चेदतिगौरवम्, कष्टं भोः, कष्टम् ।

प्रत्युतेन्द्रजिता सोऽभूत्स्त्रीवद्वन्दीकृतो रणे ।
श्लाघ्यं हि निधनं शत्रोर्न तु दुर्जातमीदृशम् ॥ ६६ ॥

भीमसेनः—(सकोपाद्वहासम् ।) भोः शास्त्रामृग,

अज्ञश्चेद्गदितुं विपर्ययमपि प्रस्तौति न प्रौढतां
ज्ञाता चेत्परमार्थमेव कथयत्येवं विपर्येति किम् ।

एकोऽपि त्वयि पक्षयोः किमनयो रालक्ष्यते केवलं
जल्पाकस्य महत्स्वपि व्यवहृतां धित्ते पुरोभागिताम् ॥ ६७ ॥

किं च रे दुर्विदग्ध,

बन्दीभावमसौ वीरः स्वयमेवाभिनीतवान् ।

मेघनादशतेनापि बद्धः स्यात्कथमन्यथा ॥ ६८ ॥

हनूमान्—अतत्त्ववेदिनस्त्वेतदेवं विपरिणमयन्ति । अथवा किमे-
तद्भीडाकरमाञ्जनेयस्य ।

अनीयत मरुच्चमूमदमलिम्लुचेन क्षणा-
 दनीकभुवि वन्दितां सपदि येन संक्रन्दनः ।
 स एव कपिमग्रहीत्कमपि मेघनादस्ततो
 वृथा किमिह गोप्यते मघवतोऽपि को नाम सः ॥ ६९ ॥

भीमसेनः—

हठादेव गृहीतं तं द्विषद्विर्यदि मन्यसे ।
 किमित्यक्षरिपुं हत्वा न ते वैरमशोधयन् ॥ ७० ॥

हनूमान्—(विहस्य ।) तत्र विभीषणप्रसादः परं हेतुरभूत् । किं च ।

अमुष्य नयभाषितैर्न यदि रावणः स्तम्भये-
 निहन्तुमुदितां रुषं द्विषममुं सुतद्रोहिणम् ।
 असावसहनाग्रणीरहह चन्द्रहासः कथं
 सहेत युधि जम्भजित्कुलिशदम्भकुक्षिभरिः ॥ ७१ ॥

(भीमसेनः कोपमभिनयति ।)

हनूमान्—(स्वगतम् ।) अहो, किमेतत् ।

प्रसरति दरस्पष्टापाङ्गप्रभं दृशि रक्तता
 स्फुरणमधरं लीढे स्वेदोऽप्युदेति कपोलयोः ।
 भ्रुकुटिरपि च स्पष्टं भाले पदं तनुते ततो
 विकृतय इमाः कोपारम्भं मुखस्य विवृण्वते ॥ ७२ ॥

भीमसेनः—

रक्षःपुरीसुभटरत्नविशेषसार-
 विज्ञानवैकटिकबाहुरयं न वीरः ।
 सर्वज्ञ कस्तव मते कथय प्रवीरः
 श्रोतव्यमन्यदपि किं विरमाञ्जसा ते ॥ ७३ ॥

हनूमान्—आः, प्रागेव विरताः स्मः । किं तु प्रासङ्गिकतया कथित-
 मस्माभिः । किं च भवानत्र स्निह्यतीति न ज्ञातम् ।

भीमसेनः—

स्नेहं विरोधमथ वा सुभटेन तेन •

के वा वयं रचयितुं परिभेयसत्त्वाः ।

आद्यं पुनः प्रथयितुं रघुसूनुरेव

तत्रेतरं तु दशकंधर एव योग्यः ॥ ७४ ॥

हनूमान्—(आत्मगतम् ।) अहो, सारमहती वत्सस्य वाचोयुक्तिः ।

(आत्मानं निर्दिश्य ।)

सौहार्दहारि धृतभक्ति सपारमार्थ्य-

मायुष्मतोऽस्य भणितं ननु शृण्वतो मे ।

अङ्गानि संमदभृशोच्छ्वसितानि भेतुं

प्रायेण निहृतिरतिस्करणीं यतन्ते ॥ ७५ ॥

ईदृशोऽयं मयि महानस्य प्रेमबन्धः । किं नु शूरसामान्यतः, किं वा
आतृसंबन्धतो न जानामि । (प्रकाशम् ।) भोः पण्डित, किंनिबन्धनोऽयं
वायुपुत्रे भवतः प्रीतियोगः ।

भीमसेनः—अये वायुपुत्र इति हेतुमेव व्याहरन्किं न जानासि ।

हनूमान्—(सविमर्शम् ।) ज्ञातमिदानीम् ।

भीमसेनः—कथं नाम ।

हनूमान्—अभिन्नजनिहेतुत्वाद्भ्रातरौ ननु तद्युवाम् ।

भीमसेनः—यथा भवानभिधत्ते ।

हनूमान्—स्थाने तर्हि तवात्र स्नेहवृत्तिः । ननु भोः, केवलं आतृ-
स्नेह एव भवन्तं व्याहारयति, न पुनर्महावीर इति बहुमानः ।

भीमसेनः—मा मैवम् । द्वितयमप्यत्र परस्परं न परिहीयते ।

हनूमान्—(सानन्दम् । आत्मगतम् ।) साधु महावीर, साधु । सत्यमिदानीं
मदनुजोऽस्मि । (विचार्य ।) सोद्वेदमिव कथयामि । (प्रकाशम् ।)

इमां भुवं आतुरूपेयुषो निजां तवैवमाविष्कृतवत्सलात्मनः ।

असौ हनूमानधुनाप्यहो दृशः स्थितः पुरो नात्र कथं प्रकाशते ॥ ७६ ॥

भीमसेनः—(विस्मृत्य । स्वगतम् ।) अये, अपदिश्यैव कथितमनेन । प्रायः

स एवायमुपरचिताकारगुप्तिरार्यो महावीरः । अन्यथा तथाविधं वीरप्र-
काण्डमधिक्षिपतः कस्य वाङ्मयस्य जिह्वा न दीर्यते । (प्रकाशम् ।) महा-
भाग, स किं नु भवानार्य इति वितर्कः किञ्चिदुन्मिषति ।

हनुमान्—(आत्मगतम् ।) अवसरः खल्वात्मप्रकाशनाय । अलमतः
परमनया संवरणविडम्बनया । (प्रकाशम् ।)

आश्लेषनिवृत्तिषु कालमियन्तमारा-

दुत्कण्ठया विमृदितानि बलान्निगृह्णन् ।

गात्राणि वज्रकठिनप्रकृतिः पुरस्ता-

दास्ते स एष ननु वत्स तवाग्रजन्मा ॥ ७७ ॥

भीमसेनः—तथा चेदप्रतिहतभावमूर्जस्खलं स्वमाकारमुपदर्शय । कथमे-
तावत्येव प्रत्येमि, यदश्रद्धेयान्येव ते वचनानि ।

हनुमान्—उचितोऽयमुपालम्भः । वत्स, तथा करोमि । (इति सहज-
माकारमाविर्भावयति ।)

भीमसेनः—(स्खलितमवलोक्य ।)

तादृग्विधे सपदि तत्र दशाविकारे

स्वाकारसंवरणकारिणि लीयमाने ।

तेजोभिराक्षिपति चाक्षुषमेष धैर्यं

त्यक्तोपराग इव तिग्मकरः प्रवीरः ॥ ७८ ॥

कृतं संदेहेन । (सहर्षसंभ्रमाश्चर्यमुपसृत्य ।) आर्य लोकैकसुभट, एष भीमसेनो-
ऽभिवादयते ।

हनुमान्—

आ कैलासाद्दशास्यस्थिरभुजपरिघप्रौढनिर्ज्ञातशक्ते-

रा च क्रोधान्धरामप्रहितशरशतक्षुण्णकूटाङ्गिकूटात् ।

सर्वानुत्सृज्य वीरान्प्रहितरणकथागर्वसर्वाभिसारे

वीर त्वत्के भुजेऽस्मिन्वसतु च सुचिरं निर्विशङ्का जयश्रीः ॥ ७९ ॥

अथवा किमेतदाशासनीयं भवतः । वत्स, चिरनिबद्धोऽयं परिरम्भणमन्त्रो-
रथः पूर्यतामस्य जनस्य । (इति गाढमाश्लिष्य स्पर्शसुखमभिनयन् ।)

मया किमेतत्कृतमज्ञतावशाद्यदेवमापादितरोमविक्रियः ।

उपेक्षितः कालमियन्तमन्तिके तव स्थितस्याप्युपगूहनोत्सवः ॥ ८० ॥

भीमसेनः—

अत्पाणेर्नखमण्डलस्य सहजां शस्त्रश्रियं विभ्रतो

निःस्यन्दैर्युधि वीरपाणमसृजामक्षस्य वक्षस्यभूत् ।

लङ्काद्वीपगतागतेषु भवता सांयान्निकेणामुना

चक्षुर्वर्त्मगतेन सांप्रतमहो धन्यो जनोऽयं कृतः ॥ ८१ ॥

हनुमान्—(सन्नेहम् । भूयः समाश्लिष्य पार्श्वे उपवेशयन् ।) अहो, सौभ्रात्रं

नाम सर्वातिशायिनश्चित्तनिर्वृतिनिधेः प्रणयप्रसरस्य परा काष्ठा । किं च ।

यं कंचिदपि भावमात्मनिर्वेशादेव लोकः प्रमाणयति । कुतः ।

अनितरपदं दृष्ट्वा हार्दं मिथो रघुवीरयो-

रहह किमिदं कीदृग्वेति प्रतर्क्य न निश्चितम् ।

हृदयमधुना वत्स त्वत्संगमामृतनिर्वृते-

रनुभवबलादीदृग्भूतं तदित्यनुभाति मे ॥ ८२ ॥

भीमसेनः—(सलज्जम् ।) आर्य वायुनन्दन,

मद्राक्यं त्वयि सुचिरं विवेकतन्तु-

व्यत्यासाद्यभिचरति स यद्विनीतेः ।

तेनार्तं मम हृदयं विलक्षमास्ते

क्षन्तव्यस्तदयमतिक्रमो मदीयः ॥ ८३ ॥

हनुमान्—किं नाम कृतमस्मासु वत्सेन । अथवा समयः स्वत्वयं
शूराणाम्, यद्विदितेष्वविदितेषु वा स्वजनावमानिषु प्रातिकूल्यमाचरन्ति
महासत्त्वाः । किं च ।

ललाटवद्धभ्रुकुटीकमाननं वचश्च धीरोद्धतनिष्ठुरं तव ।

विलोक्रितुं श्रोतुमपि स्पृहावता मयैवमुक्तोऽसि परोक्षमार्दवम् ॥ ८४ ॥

अलमतिक्रान्तेन । यत्सत्यमधुना ब्रवीमि ।

शब्दब्रह्मणि नो तथाप्यधिगते देवान्निदाघद्युतेः-

जानक्यां न तथा पुरे^१सुररिपोरालोकितायामपि ।

प्रत्यावर्तितजीवितेन च पुनर्दिव्यौषधैर्लक्ष्मणे

दृष्टे त्वय्यधुना तथा भवति मे मम प्रमोदे मनः ॥ ८९ ॥

भीमसेनः—आर्य, किमत्रोच्यते गर्भरूपेष्वीदृशा भवन्त इति । किं च ।

कुलेऽद्य विमले विभोर्जनिमता मया भूयते

भवामि सहजोऽधुना ध्रुवमजातशत्रोरहम् ।

यदेष बहु मन्यते त्रिदिवकण्टकग्रामणी-

यशःकलमलुण्ठनक्षणकडङ्गरीयो भटः ॥ ८९ ॥

हनुमान्—अहो भ्रातृवात्सल्यम् । अथवा किमेतदाश्चर्यं पाण्डवा-
नाम् । ननु सौभ्रात्रकथने वः प्रत्युदाहरणमन्ये जगति भ्रातरः । (सादरं
भीमस्य भुजशिखरं स्पृशन् ।)

मदादृप्यद्दोष्णोर्गणयति तृणं यो मधुरिपुं

जरासंधः सोऽभूत्त्वदुरुभुजशार्दूलहरिणः ।

किमन्ये निर्देश्या भुवि भुजभृतस्त्वद्रणविधौ

ततस्ते विकान्तिः सुभट परिमातुं न विषयः ॥ ९० ॥

भीमसेनः—किमत्र विद्यते स्तोतुमार्यस्य । स्वल्पमपि गुरुकृत्य
लालयन्ति गुरवः शिशुचेष्टितम् ।

हनुमान्—(सस्नेहं तमवलोक्य ।)

आश्वासं हृदि मे धत्ते तेनैष विनयक्रमः ।

स्नेहसौजन्यसंभेदः परिष्वङ्ग इवापरः ॥ ९१ ॥

भीमसेनः—(सगौरवम् ।)

लोकानामुपकर्तुमेव भवतो जाताभिजाता जनि-

स्तद्रक्षांसि विमर्दितानि बहुशो दुष्टानि धीर त्वया ।

ईदृक्पौरुषसाहसैकरसिकं सूत्वा सुतं त्वामभू-

देवो गन्धवहः स एष भुवनेष्वग्रेसरः पुत्रिणाम् ॥ ९२ ॥

हनुमान्—अविशेषः स्वल्पमावयोर्लोकवादः ।

भीमसेनः—(अजलि वद्धा ।)

यद्यत्येति गिरो धियश्च महतीः प्राचां मुनीनामापि

स्त्रोतुं तत्र विचेष्टते तव पुनः शक्यं कियन्मादृशैः ।

तत्ते शत्रुविमुक्तशक्तिभुजगीनिष्पीतरामानुज-

प्राणत्राणकथाहितुण्डिकभुजस्थेन्ने महिन्ने नमः ॥ ९० ॥

अहो महोपकारिणी मे द्रुपदसुता ।

यतः क्षितिमिमामहं प्रतिनवेषु सौगन्धिके-

ध्ववाप्तुमतिकौतुकप्रणयया तया प्रेषितः ।

अतः खलु विलोक्यते सुकृतिना मयैवं भवा-

न्सुपर्वरिपुदोर्वनप्रथनगर्वसर्वातिथिः ॥ ९१ ॥

हनूमान्—अपि सौगन्धिकान्याहर्तुमागतो वत्सः ।

भीमसेनः—यथाभिहितमार्येण ।

हनूमान्—तदाधारभूतं दिव्यं सर एव तर्हि तवाग्रतस्तावदानयामि ।

भीमसेनः—कियदेतत्कार्यमार्यस्य । त्वदाज्ञाक्षराण्येवमाकारयितुम-
र्हन्ति ।

हनूमान्—वत्स, जानामि भवतो बाहुबलम् । तथापि स्नेह एव मां
मुखरयति । अन्यच्च कथयामि ।

भीमसेनः—आज्ञापय ।

हनूमान्—वत्स, ननु जानात्येव भवान्छन्नबहुलानि यक्षचरितानि ।
किं च तन्मार्थानिगूढं च दिव्यं सरस्त्वदक्षिविषयं न गाहिष्यते । अत-
स्तेषामपि जयाय तस्य च प्रकाशनाय विद्यां कामपि भवते समर्पयितु-
मिच्छामि ।

भीमसेनः—(सगर्वम् । आत्मगतम् ।)

अहो विजेष्यते यक्षान्भीमः किमनुधारणे ।

• प्रत्याख्यातुमथाप्येनामार्यमादृत्य नोत्सहे ॥ ९२ ॥

(इति विचारयति ।)

हनूमान्—(स्वगतम् ।) नूनमत्यन्तमानित्वादेष विजयोपायमन्यतः स्त्री-
कर्तुमपत्रपते । (प्रकाशम् ।) वत्स, किमत्र विचारेण ।

भीमसेनः—(अञ्जलिं बद्ध्वा ।) महानयं प्रसादः ।

(हनूमान्प्रणिधानं नाटयित्वा विद्यामाविर्भावयति ।)

भीमसेनः—(साश्चर्यमवलोक्य ।)

अमुष्य तेजोविसरः स्फुरन्मुखादुदेति कोऽपि स्थिरविद्युदुज्ज्वलः ।

हृदि प्रभाशेष उपस्थितः पुरा निर्गीर्णमुक्तस्य मिदाघरोचिषः ॥ ९३ ॥

हनूमान्—वत्स, इयं सा विद्या प्रतिगृह्यताम् । (इति भीमस्य विद्यामुपदिशति ।)

भीमसेनः—आश्चर्यमाश्चर्यम् । बाढमुपदेशकोपदेशयोरभिन्नकार्यं प्रभावचातुर्यम् । कुतः ।

भजति भृशतां सत्त्वं धत्तस्तमोरजसी क्षयं

स्फुरति हृदये क्रोधः कोऽपि प्रसीदति चेतना ।

यदिदमखिलं प्रणवोन्मीलितं त्वयि वीक्षिते

नियतमधुनाप्येषा विद्या ददाति तदेव मे ॥ ९४ ॥

हनूमान्—आयुष्मन्, ईदृशप्रभावस्य भवतः कुबेरोऽपि न परिपन्थी-
भवितुमर्हति, किं पुनर्यक्षबलम् ।

भीमसेनः—(अञ्जलिं बद्ध्वा ।)

अप्रधानमुपादानं मन्ये बाहुबलं मम ।

ईदृशानां तु भद्राणां मूलं भवदनुग्रहः ॥ ९५ ॥

(मार्गे निरूप्य ।) आर्य, नूनमनेनैव वर्त्मना गन्तव्यम् ।

हनूमान्—आयुष्मन्, इदं कदलीवनमतिक्रम्य तमालकान्तरामध्य-
निर्गतेन मार्गेण गच्छतस्ते क्रोशमात्रमग्रतस्ते विद्याबलत्प्रादुर्भविष्यति
तद्विव्यं सरः ।

(उभाबुत्तिष्ठतः ।)

भीमसेनः—(सप्रणयम् ।) मम हि संप्रति

युधिष्ठिरस्य विरहो न ज्ञातस्त्वयि संगते ।

त्वद्वियोगेन तेनापि नूनं संबध्यते मिथः ॥ ९६ ॥

हनूमान्—वत्स, अचिरेणैव कालेन द्वितीयमध्यजातशत्रोरवलोक-
नादपनेष्यते । प्रस्तुते कर्मणि प्रवर्ततां महाभ्रातः । (इति परिष्वज्य ।)

आवयोर्विदधे योगं ध्रुवमाकस्मिकं खलः ।

वियोगदुःखमन्योन्यमनुभावयितुं विधिः ॥ ९७ ॥

भीमसेनः—(सास्त्रम् ।) एवमेव ।

हनूमान्—खस्ति भवते । साधयामि । (इति निष्क्रान्तः ।)

भीमसेनः—अये, तिरोहितमार्येण । (सोत्साहं परिक्रामन् ।)

ममोपदिष्टावनृजुत्वमुक्तौ मार्गावुभौ मारुतनन्दनेन ।

एकेन गच्छाम्यधुना सरस्तदन्येन तद्यक्षबलं विजेष्ये ॥ ९८ ॥

(परिक्रम्य । सर्वतो दृष्ट्वा । सहर्षम् ।)

एतास्ताः कदलीवनान्तरभुवो नीरन्ध्रशृङ्गदुम-

च्छायान्तःशिशिरीभवत्तलगुहानिद्राणमिद्धाध्वगाः ।

यत्र क्रीडति पाकजर्जरपतत्काश्मीरगुच्छावली-

पीडाभ्रेडनपिञ्जरीकृतनिजक्रोडं कुरङ्गीकुलम् ॥ ९९ ॥

(परिक्रामन् ।) एतानि खलु निरन्तरनिपतदनोकहकुसुमपटलपूरितहंरि-
णखुरपुटस्थानानि वनगजकपोलकषणकम्पितसरलशाम्बादोलाधिरूढवन-
देवतान्यतिक्रम्य त्वरितमुपसृतोऽस्मि दिव्यसरःपरिसरभुवम् । (पुरो
निर्दिश्य ।)

सोपानौपलमूलघातमुखरप्रेङ्खत्तरङ्गाकुलं

दृष्टेर्दृशितदृष्टिवृद्धि तदिदं दिव्यं सरो दृश्यते ।

यक्षःस्त्रीकुचकुट्टनाद्विलुलितं यस्य प्रसादं शनै-

राबध्नाति तलप्रदेशनिपतत्काश्मीरपङ्कं पयः ॥ १०० ॥

(परितो विभाव्य ।) अहो रामणीयकमस्य सरसः ।

उद्दामप्रचलपदोपमर्दनेष्वक्लिष्टानि प्रतिनवकान्तकेसराणि ।

एतस्मिन्कनकमयानि वस्तुशक्त्या पद्मानि भ्रमरकदर्शनां सहन्ते ॥ १०१ ॥

(उपसरणं निरूपयन् ।) एतानि खलु तानि सौगन्धिकानि येषु पाञ्चाल्याः

स्पृहा जाता । अहो, प्रथममेतदवलोकनादेव किमप्यन्तरा मुषितोऽस्मि ।
बहिरिदानीं पुनरेते

अश्रान्तमस्य सरसो लहरीविमर्दा-

दुद्धामबद्धजलशीकरदुर्दिनार्द्राः ।

सौगन्धिकप्रसृतसौरभसार्थवाहाः

श्रान्तिव्ययं विदधते मम गन्धवाहाः ॥ १०२ ॥

इदमपरिमितयक्षसंरक्षितमिति संश्रृणुमहे । (साशंसम् ।)

अस्य रक्षाकरैर्यक्षैर्यस्य स्यान्मम संगरः ।

श्लाघ्यमेतद्भवेत्कर्म धन्यं भुजबलं च मे ॥ १०३ ॥

चौरेणेव मयाहतेषु रभसादेतेष्ववीरोचितं

किं दोष्णा मम शूरसिंहमृगयावैतंसिकेनामुना ।

किं ब्रूयुर्भुवनत्रये भुजभृतः सर्वेऽपि मामीदृशं

यद्वा वीरवधूत्वगर्वमहती मन्येत किं द्रौपदी ॥ १०४ ॥

केनापि प्रकारेण धनदपुरसैनिकैः सह समरसुखमनुभवितुमीहते
हृदयम् ।

(नेपथ्ये ।)

भो भो गन्धमादनवनविहारिणः सौगन्धिकसरःसंरक्षणाधिकारिणो
यक्षभटाः, परिजानन्तु भवन्तः । केन पुनरनावेदिना कृतान्तबलविलसि-
ताकृष्टेन प्रविष्टोऽयमस्मदभिरक्षणातिदुष्प्रवेशो वनोद्देशः

भीमसेनः—(श्रुत्वा । सहर्षोत्साहं गदामवलोक्य ।)

भवत्सत्त्वोद्रिक्ते हृदि मम यदा शंसितमभू-

त्पुरस्तादासन्नस्थिति भवति पुण्येन तदपि ।

तदीषद्रज्यन्त्याः सपदि जयलक्ष्म्याः परिगमे

निसृष्टार्था दूती प्रियसखि ननु त्वं मम गदे ॥ १०५ ॥

(विचिन्त्य ।) किमेभिरिदानीं स्वयमभियोगसंभ्रमेण । तत्सरसि कृताव-
तरणस्य मे सौगन्धिकापचय एव कलहनाटकोपक्षेपमुपपादयति । (इति
परिक्रामन्सरोऽवतरितुमिच्छति ।)

(नेपथ्ये ।)

अरे दुरात्मन्, विरम विरम सरोवतरणसहसिक्यात् ।

भीमसेनः—अहो. समकालमेवोपजग्मुषः कार्यद्वयस्य तुल्यबलता ।

यतः ।

द्रुपददुहितुः प्रेम्णानीतः कचित्परतन्त्रतां

कचिदपि बलात्कृष्टो वीरश्रिया प्रणयादरम् ।

युगपदधुना पाणिः सौगन्धिकान्यपचेतुम-

प्यभिलषति मे छेतुं चैषां शिरांसि विरोधिनाम् ॥ १०६ ॥

अथाप्यहमव्यग्र एव तावद्दूतमुखेन कथयामि । (नेपथ्याभिमुखमवलोक्य ।)

भो यक्षेश्वरबलप्रधानयोधाः,

सर इदमहं प्राप्तः सौगन्धिकेषु कुतूहली

कथयत मया किं युष्मासु प्रतीपमनुष्ठितम् ।

जगति निरुपादानं वैरायितं किमु भाति त-

न्मयि किमुपधिः संरम्भोऽयं भवद्विरूपास्यते ॥ १०७ ॥

(नेपथ्ये ।)

अये प्रत्यक्षविहितावतार एव किमेवमस्मान्प्रतारयसि ।

किं नो वेत्ति भवांस्त्रियम्बकसखस्यैतत्सरो बल्लभं

तस्मिन्निच्छसि चोत्पलानि मिषतामस्माकमेवाग्रतः ।

न्यग्भूता वयमप्यमी धनपतेराज्ञाप्यवज्ञायते

तत्संपाद्यमतः परं किमपरं नः प्रातिकूल्यं त्वया ॥ १०८ ॥

भीमसेनः—(सरोषसंरम्भम् ।) भवतु प्रातिकूल्यमेव वा । किमिदानीं

भयेन निहवः क्रियते-। भोः, सम्यगवगतं भवद्भिः ।

-सौगन्धिकाहृतिरियं कियती तदर्थं

प्राप्तो भवेदयमहो किमु भीमसेनः ।

व्याजेन केनचिदनेन भुजावलेपा-

न्विज्ञातुमेव भवतुभिपयात एषः ॥ १०९ ॥

अथवा । किमीरवकजरासंधसमरराद्धान्तभेदिनस्तस्य मे कियदेतत्करणी
यम् । किं च ।

गाण्डीविना धनपतिर्न जितः किलाभू-
दामेरु निर्जितवतापि दिशां तदीयम् ।
इत्यस्ति चेतसि ममानुशयस्तदादि

तच्छान्तयेऽद्य ननु सत्यमहं प्रपन्नः ॥ ११० ॥

अपि च । भोः, कथयन्तु भवन्त एव खाण्डवदाहोत्साहसोपाधिनार्जु-
मेन निर्जिते निर्जरपतावपि तमेव तत्सहोदरस्य मम पुनराजौ राजराजं
पराजेतुम् ।

(नेपथ्ये ।)

अये कतिपयक्षपाचरजघन्यजन्यक्रिया-

समर्थितविकैत्थनः प्रलपसीत्थमत्रापि किम् ।

तव श्रुतिपथेन किं पदमधाद्गदा नः प्रभो-

रशेषदिविषद्विषद्विषनिषेधदिव्यौषधिः ॥ १११ ॥

भीमसेनः—(उच्चैर्हसित्वा साधिक्षेपम् ।) भो भो महावीराः, किमेतावा-

न्नेव भवतामभिमानः, यत्किंनरपतेरेव गदायां समरधुरारोपिता न पुनः,
स्वायुषेषु । यद्वा युक्तमभिहितं भवद्भिः ।

दत्तं मे गदयानया सर इदं किं नाम यूयं क्षमा

मत्तः प्रत्यपहर्तुमत्र तु ननु व्यर्थश्रमः प्रार्थ्यते ।

प्रख्याता किल नायकस्य भवतामस्त्येव काचिद्गदा

शक्यं चेदधुना विजित्य युधि मामेतत्तयाहार्यताम् ॥ ११२ ॥

(नेपथ्ये ।)

कौरव, कीदृशोऽयमहंकारस्य परिणामः, येन महतोऽप्येवमवमन्यसे ।

पुरद्विषोऽर्धासनवासयोग्यः कायं कुबेरः क भवान्वराकः ।

तत्र त्वयेत्थं किमतिप्रसक्तं योद्धुं तवेच्छा यदि योधयास्मान् ॥ ११३ ॥

आकर्णितः श्रुतिपरम्परयैव दूरे

बाल्यावुरुग्नबकराक्षसर्बाहुसारः ।

अस्माभिरद्य ननु पाण्डव पारमार्थ्या-

दोर्दण्डदर्पदवधुस्तव दर्शनीयः ॥ ११४ ॥

भीमसेनः—अरे, किं ब्रूथ । दोर्दण्डदर्पदवधुस्तव दर्शनीय इति ।
अहो, भीमसेनोऽप्येवं यक्षभटैरभिधीयते । (विहस्य ।) प्रागपि भवद्विर्दृष्ट-
प्रायाः कति नाम प्रवीराः । किं त्वरे अनात्मज्ञाः,

साकं स्त्रीभिररण्यसीमि मदिरां पीत्वा मदान्धं स्थितै-

र्युष्माभिः क्व विलोकिता रणभुवो धीरैकगम्यक्रमाः ।

शूराश्चेदपि यूयमीदृश इमे शस्त्रैरलं दोष्मतां

निष्प्राणाय भवत्स्वपि स्थितवते शौर्याय दत्तोऽञ्जलिः ॥ ११५ ॥

(नेपथ्ये ।)

भो यक्षार्यमधिक्षिपस्यनुकलं दर्पादथापि त्वया

सत्यं साहसविक्रमप्रगुणितैः क्रीता वयं चेष्टितैः ।

अप्येवं त्वदुपेक्षणं त्वनुचितं मन्यामहे यद्गतो

राजाज्ञामतिवृत्तवानिति भवान्नो हन्त हन्तव्यताम् ॥ ११६ ॥

भीमसेनः—अहो, भवतामिव भीमस्यापि राजा वैश्रवणः । किं
को नाम सौगन्धिकसरसोऽस्य धनपतिराधिपत्यं कर्तुम् । (विहस्य ।)

यावत्केनापि वीरेण ह्रियेत न बलादिदम् ।

तावदेव कुबेरोऽस्य प्रभवेदन्यथा कुतः ॥ ११७ ॥

(नेपथ्ये ।)

इत इतो देवः ।

भीमसेनः—(शुत्वा ।) कस्य पुनरयं राजोपचारः । (साशंसम् ।)

भीमोऽसौ कतिचन गन्धमादनस्था-

न्विक्रान्तः समिति गतो विजित्य यक्षान् ।

इत्येतत्प्रबलवचो जगत्सु न स्या-

दायातः स यदि भवेत्स्वयं कुबेरः ॥ ११८ ॥

(ततः प्रविशति कुबेरः कञ्चुकी च ।)

कुबेरः—(सहर्षं परिक्रम्य ।) अहो, श्लाघ्यजनकृतः परिभवोऽपि प्रमोदाय भवति लोकस्य, यन्मदाज्ञातिक्रमणसाहसादुपराद्धमपि वृकोदरमुद्दिश्य प्रीयते मे हृदयम् ।

कञ्चुकी—ननु सौजन्यमत्रभवतो देवस्य, यत्प्रत्यनीकवृत्तेरप्यस्य स-
भाजनायैव निर्गतं देवेन ।

भीमसेनः—(नेपथ्याभिमुखमवलोक्य ।) आः, कथमाकृष्टकोदण्डपाणयः-
परस्परावष्टम्भनिर्भराः प्रसभमभिद्रवन्ति मामेते यक्षभटाः । (तान्प्रति ससंभ्रमम् ।)

निष्ठचूता धनुषः कृतान्तहृदयानन्दैकनान्दीकरा

वेगक्षुण्णकठोरकङ्कटपुटप्रच्छेदलब्धान्तराः ।

निर्भिन्नावयवप्रसारिरुधिरस्रोतःसहावर्जितैः

प्राणैर्वो युधि मृष्टभोजिन इमे तृप्यन्तु मे सायकाः ॥ ११९ ॥

(इति धनुरास्फालयन्निष्क्रान्तः ।)

कुबेरः—(सादरमवलोक्य ।)

किमीरबाहुबलवध्यशिलातलेऽस्मि-

न्प्रेङ्खन्ति पाण्डुसुतवक्षसि यक्षबाणाः ।

तानेष कङ्कटविघट्टनतः पृषत्कैः

प्रत्युत्थितां नभसि खण्डयति प्रवीरः ॥ १२० ॥

कञ्चुकी—यथाभिहितं देवेन । (निपुणं निर्वर्णयन् ।) अहो पाण्डवस्य
कापि चमत्कारकारिणी कृतहस्तता । तथाहि ।

दृष्ट्वा येऽर्धपथस्पृशः प्रकटितज्यामोक्षमात्राश्च ये

ये चापेषु समर्पिताः करतले संधित्सया ये धृताः ।

तूणीरादसमग्रकृष्टवपुषो ये च द्विषां सायका-

श्छिद्यन्ते विशिखैरनेन रभसात्ते ते यथैव स्थिताः ॥ १२१ ॥

कुबेरः—अतिगरीयानिदानीमेषां परस्परविमर्दः । यतः ।

इदं शनैरुत्थितमाहवस्थलात्पृषक्तपक्षानिलनुन्नसंहति ।

पदं विधत्ते विटपेषु शाखिनां जरत्कपोतच्छदधूसरं रजः ॥ १२२ ॥

कञ्चुकी—(सचमत्कारम् ।) देव, पश्य पश्य ।

सुभटचापनिरन्तरनिःसृतैः शरशतैः स्थजिते नभसि क्षणम् ।

दिनपतेर्महसा रजसाप्यहो पतितुमुत्पतितुं च न पार्यते ॥ १२३ ॥

कुबेरः—(परितो विलोक्य ।) अमी पुनरिदानीम्

प्रीत्या मुहुः कृतखगध्वनिसाधुवादा

वातावधूतविटपाहितपुष्पवर्षाः ।

स्कन्धेषु सान्द्रविशिखप्रसरान्वितेषु

रोमाञ्चजालमिव बिभ्रन्ति ष्ववृक्षाः ॥ १२४ ॥

कञ्चुकी—हन्त, महद्विषममिव अश्यामि, यदमी निर्दयगदाप्रहार-
निभिन्नवर्माणः क्षुण्णकवचान्तरनिरन्तरप्रसृतरुधिरधाराभिवृष्टपङ्क्तिलग्न-
पथाः प्रशिथिलपौरुषावष्टम्भलघवा वृकादरसमुरसंमर्दमसहमानाः समन्ततः
प्रदुवन्ति यक्षभटाः (सख्यधम् ।) विक्रमानुरूपः खल्वमुष्य वीरव्रतचर्या-
यामनतिक्रमः, यदमूनपक्रमतोऽवलोक्य सरभसमुपसंहतायुधव्यापार एष
संजातः ।

कुबेरः—(सस्पृहं विलोक्य ।)

आश्लिष्टो विजयश्रिया रणरजःसंसक्तगण्डस्थल-

स्तोकस्तोकविरज्यदक्षिकथितक्रोधैकदेशव्ययः ।

वक्षःसीमि कठोरकङ्कटदृढस्यूतानिषूनुद्धर-

न्त्रीरः पौरव एष सांप्रतमितो धीरोद्धतं वर्तते ॥ १२५ ॥

(प्रविश्य ।)

भीमसेनः—(आकाशे लक्ष्यं वक्ष्य ।) भो भो यक्षवीराः,

युष्माकं भुजदर्पेण स्वैरमुक्तवतां तथा ।

युज्यते संप्रति प्राप्तुं किमेवं कांदिशीकताम् ॥ १२६ ॥

भोः, कष्टमेवमरातित्रासतः समरभूमेरतिक्रान्तैर्भवद्भिः स्वामिमुखं कथं
पुनरवलोक्यते । (विहस्य ।) अथवा किमर्थमसमानकक्षयानधिक्षिपामि ताव-
दमून् । कुबेर एवात्र वाच्यः, य इत्थमेतेष्वतिक्रात्रेषु समरशौण्डतां
समर्थयते । (विचिन्त्य ।)

स च यक्षपतिः स्वकिंकराणामपयानानि निशम्य मध्यमर्षी ।

स्वयमप्युत बद्धविग्रहः स्यादपि वा विक्रमतोषितोऽनुकूलः ॥ १२७ ॥
भवतु । द्वयोरपि कर्मणोरौचित्यतः प्रतिविधास्ये । (सस्मयम् ।) अयमि-
दानीमहम्

अनेन विक्रान्तवता भुजेन मुहूर्तसंस्तम्भितयक्षयोधः ।

निरन्तरायः प्रसभं भवामि सौगन्धिकानामुपलम्भधन्यः ॥ १२८ ॥
(इति परिक्रामति ।)

कुबेरः—(साश्चर्यकौतुकं निर्वर्ण्य । आत्मगतम् ।)

समग्रधैर्यस्थितयोऽस्य दृष्टयो जगन्त्यपि त्रीणि तृणाय मन्वते ।

तदेष जेतुं हृदि मामपि प्रभुर्व्यजेष्ट यक्षानिति कोऽत्र विस्मयः ॥ १२९ ॥
(प्रकाशम् ।) आर्य, इतस्तावदाहूयतामेष वीरः ।

कञ्चुकी—यदाज्ञापयति । (इति परिक्रामति ।)

भीमसेनः—अये, कोऽयमग्रतो वेत्रपाणिः पुरुषः । नन्वमुना धनप-
तिदौवारिकेण भवितव्यम् ।

कञ्चुकी—(उपसृत्य ।) भो वृकोदर, एष खलु देवस्त्वदीयसांपरायचे-

निकरितचमत्कारः कृतप्रसादो धनपतिर्भवन्तं द्रष्टुमुत्कण्ठते ।
तदागत्य देवस्य दर्शनादिकं सत्कारविशेषमनुभवत्वायुष्मान् ।

भीमसेनः—अपि मां दिदृक्षते यक्षराजः ।

कञ्चुकी—अथ किम् ।

भीमसेनः—किमर्थमपराद्धे मयि प्रसन्नं भगवता ।

कञ्चुकी—स खलु महात्मा त्वदागमनहेतुमायोधनाभ्युपगमनिमित्तं
च सम्यगान्तरेण चक्षुषा विभाव्य भवन्तमनपराद्धमेव निर्णीतवान् ।

भीमसेनः—तर्हि कृतार्थोऽस्मि । तथाप्यस्ति चेदपराधस्तमहमचिरात्प्र-
भोरस्य शासनानुष्ठानतः प्रमार्जयामि ।

कञ्चुकी—विक्रमानुरूपस्ते विनयः ।

(उभौ परिक्रामतः ।)

कुबेरः—दिष्ट्या, प्रतिपन्नमन्नियोगो महावीरः । यद्वा किमामिजात्येन
विरुद्धा प्रश्रयिता ।

कञ्चुकी—दृश्यतामेष देवस्त्वदागमनमुद्रीक्ष्य तिष्ठति ।

भीमसेनः—लोकपालात्मकं ज्योतिरद्य-संदृश्यते । (उपगम्य ।) भगवन्, भीमसेनः प्रणमति ।

कुबेरः—आयुष्मन्, अनुभूतविजयमङ्गले त्वयि पुनरुक्ता इव मा-दृशां विजयाशिषः ।

भीमसेनः—भगवन्, मा मैवम् । नन्वासामेव भाविनीनां फलम-अतः प्रव्यक्तम् ।

कुबेरः—

गात्रैर्दृढं वितर मे परिरम्भमोभेः

प्रत्यग्रयुद्धसुखलम्भितरोमहर्षेः ।

संसृश्य निर्वृतिमुपैतु ममैतदङ्ग-

सौगन्धिकाहरणसाहसिकौ भुजौ ते ॥ १३० ॥

(इति गाढमालिङ्गति ।)

भीमसेनः—(स्वगतम् ।) अयं तु मामेवमाद्रियते । मया पुनरविद्या-वशादयुक्तमस्मिन्नाचरितम् । (प्रकाशम् ।) भगवन्, मृष्यतामत्र विनयव्य-तिक्रमो वृकोदरस्य ।

कुबेरः—किं नाम कृतं भवता ।

कञ्चुकी—नूनमसौ निजव्यवसितविघातजन्मना रोषेण देवकिंकरेषु प्रतिपन्नकार्केश्यस्तर्कयत्यात्मानमपराद्धम् ।

कुबेरः—भोः, किमेतावताप्यपराधः ।

ननु मानरुचेरयं गुणः सहतेऽसौ परगर्जितं न यत् ।

निशमय्य घनाघनध्वनिं निभृतस्तिष्ठति किं नु केसरी ॥ १३१ ॥

कञ्चुकी—एवमेतत् ।

कुबेरः—(संश्लाघम् ।)

जाताः प्राग्रजनीचरा युधि जगत्प्रध्वंसविद्याभृत-

स्त्वत्कौमारकरीन्द्रपीतनलकस्तम्बा-हिडम्बादयः ।

आस्तां तत्समरेऽद्य यद्विजितवान्दिव्यानपि त्वं ततो

या त्वामीदृशमभूत्सूत भुवने सैव प्रसूर्वीरसूः ॥ १३२ ॥

भोः, सत्यमेव धन्यः खलु राजा युधिष्ठिरः, यस्य भवानेवमपदानसह-
सहोदरो भ्राता निदेशवर्ती ।

(नेपथ्ये ।)

भो भोः, सत्यं वनौकसः कथयन्ति भवन्तः । किमस्मिन्नुद्देशे विलोकितो
भवद्भिः सौगन्धिकार्थमागतो धृतायुधः पाण्डवो भीमसेनः ।

(सर्वे समाकर्णयन्ति ।)

भीमसेनः—(सहर्षोऽस्मिन् ।) भगवन्, प्रायेण मदन्वेषिणः प्राप्ता यु-
धिष्ठिरादयो मम भ्रातरः ।

कुवेरः—भोः, सानुबन्धाः कल्याणसंपदः ।

भीमसेनः—भगवन्, अहं तावदभिमुखं गतस्त्वदन्तिकममून्प्राप-
यामि ।

कञ्चुकी—तथा क्रियताम् ।

कुवेरः—न खलु युक्तमेतत् । वयमेव महाराजमजातशत्रुं प्रत्युद्गम्य
पश्यामः ।

कञ्चुकी—किमुच्यते युक्तकारितायां देव इति ।

(सर्वे परिक्रामन्ति ।)

(ततः प्रविशति नकुलसहदेवाभ्यां सह युधिष्ठिरो द्रौपदी च ।)

युधिष्ठिरः—(सशोकं निश्चयः ।) हन्त भोः, छलबहुलानेकयक्षरक्षसप्र-
चारभयंकरेषु गन्धमादनवनोद्देशेषु एकाकिनो वत्सस्य प्रवेशमसुखोदक-
मिव तर्कयामि ।

सौगन्धिकाहृतिविधौ हठवृत्तिरेव

चेष्टिष्यते नियतमेष बलावलितः ।

एतत्क्षमेत किमु यक्षपतिस्तदस्मा-

त्किं नाम कृच्छ्रमनुभावयिता कृतान्तः ॥ १३३ ॥

नकुलः—समाश्वसिहि समाश्वसिहि । किमेवमविदितवृकोदरप्रभाव इव
खेदयस्यात्मानम् ।

सहदेवः—किमुच्यते । अविषयः खलु शङ्कायास्तादृशं वीरस्य वार-
यितुम् ।

यः प्रागजायत महौजसि मागधेये
रात्रिचरेषु च वकादिषु दृष्टवृत्तिः ।
यक्षा विशेकुरिह यद्यनिलस्य सूनो-

स्तस्यास्त एव सहजोऽप्यधुनापि सारः ॥ १३४ ॥

द्रौपदी—मह उण मन्दभाङ्गीए एव्वं संसअं पत्तो णाहो भीमसेणो ।
तुम्हे वि ईरिसाइं अणुहोन्तु दुःखाइं । (क)

नकुलः—देवि, किमेवमुद्विग्रासि ।

सहदेवः—

अयि मुञ्च विषादिनीं दशामपि दिव्देष्वपि शक्यविक्रमः ।

परिपूरयितुं मनोरथानचिरादेष्यति ते वृद्धोदरः ॥ १३५ ॥

भीमसेनः—(सत्वरमुपहृत्य ।) अयमहमागतोऽस्मि मनोरथमस्याः पूर-
यितुम् ।

नकुलः—(विलोक्य ।) आर्य, दिष्ट्या वर्धसे । नन्वयमार्यो भीमसेनः प्राप्नोति ।

द्रौपदी—एदेण अमिअवरिसासारसीअलेण वअणेण पच्चुज्जीविद
म्हि । (ख)

भीमसेनः—(राज्ञः पादयोः पतित्वा ।) जयत्वार्यः ।

युधिष्ठिरः—वत्स साहसिक । (इति परिष्वजति ।)

नकुलसहदेवौ—जयत्वार्यः ।

द्रौपदी—(सबाष्पम् ।) जेदु णाहो । (ग)

भीमसेनः—किमेवमुद्विग्नरूपेयमाकृतिर्युष्माकम् ।

(क) मम पुनर्मन्दभागिन्या एवं संशयं प्रापितो नाथो भीमसेनः । यूयमपि
ईदृशान्यनुभवथ दुःखानि ।

(ख) एतेनामृतवर्षासारशीतलेन वचनेन प्रत्युज्जीवितास्मि ।

(ग) जयतु नाथः ।

युधिष्ठिरः—(भूयः समाश्लिष्य ।) वत्स वृकोदर,

आतङ्कमुत्सृजति नाप्यधुना मनो मे

प्रत्येमि सत्यनुभवेऽपि न सौख्यमेतत् ।

अद्यापि न त्वदवलोकनसंमदेन

व्यावर्तते हृदि विषादमयो विकारः ॥ १३६ ॥

सहदेवः—नन्विदानीमुत्स्वात एव हृदयातङ्कः ।

(सर्वे हर्षं नाटयन्ति ।)

कुबेरः—अये, प्रकामरमणीयोऽयं सहोदराणां व्यतिरेकः ।

कञ्चुकी—देव, किमुच्यते । नन्वसाधारणमेषां सौभ्रात्रम् ।

भीमसेनः—आर्य, अयं खलु भगवान्कुबेरः प्रसादादस्मासु विशेषत-
स्त्वयि बहुमानाद्भवन्तं द्रष्टुकामः प्रत्युद्गच्छति ।

युधिष्ठिरः—किमेवमस्मासु यक्षपतिः प्रसादमाविर्भावयति ।

नकुलः—आर्य, दृश्यतां त्वदनुभावस्य माहात्म्यम्, यदित्थं देवता-
अप्यनुवर्तन्ते ।

युधिष्ठिरः—(विलोक्य ससंभ्रममुपसृत्य साञ्जलिः ।)

पर्युत्सुको न लभते निजमुत्तमाङ्गं

त्वत्पादपीठमपि लम्भयितुं महेन्द्रः ।

अर्धासनार्हमसि मित्रममुष्य शंभोः

प्रत्युद्गमस्तदिह ते मयि किं नु योग्यः ॥ १३७ ॥

तत्कृतमत्यादरेण । वयमेव भवन्तं प्रत्युद्गम्य कृतार्था भवामः ।

भीमसेनः—भगवन्, अयमार्यो युधिष्ठिरः । (कुबेरयुधिष्ठिरौ परस्परं
निर्वर्ण्य ।) दिष्ट्या भुवनरक्षणप्रवीणमहिमानमेनं महापुरुषमधुना विलोक्या-
मि । (उपसृत्य । परस्परं यथोचितमाचरतः ।)

कुबेरः—(राजानं निरूप्य सश्वाघमात्मगतम् ।)

लौकिको यदनुवृत्तिमीहते लौकिकश्च जगति व्यवहारः ।

जन्मना प्रथममेष पुनीते पूरुवंशमधुना पुरुषार्थः ॥ १३८

(नकुलसहदेवौ कुबेरं प्रणमतः ।)

कुबेरः—महाभागौ भरतकुलधुरंधरौ भूयास्ताम् । (द्रौपदीं निरूप्य ।) अप्यसौ महाभागा पाञ्चाली ।

(द्रौपदीं सविनयं वन्दते ।)

कुबेरः—कल्याणि, संततमुपपादयन्तु ते वाञ्छितानि भर्तारः ।

युधिष्ठिरः—भगवन्, अद्य खलु वयममी सुकृतिनः, यदिदं त्वा-
दृशा अपि समुदाचरन्ति ।

कुबेरः—कोऽयमधुना विशेषः । सर्वथा सुकृतिनो महानुभावाः खलु
भवन्तः । यतः ।

प्रवीरगोष्ठीषु नितान्तमुन्मनाः सुराङ्गनागीतिनिबद्धमीश्वरः ।

शृणोति वः शश्वदनाश्रयीभवन्निमेषभूषोरगचाक्षुषं यशः ॥ १३९ ॥

भीमसेनः—आर्य, कथं पुनर्युष्माभिरिह परापतितम् ।

कुबेरः—किमत्रानुयोगः । अस्मादृशां सुकृतविशेषादिति निश्चिनुमहे ।

सहदेवः—भगवन्, अस्मदभिधेयमेतद्वचः ।

युधिष्ठिरः—यक्षेश्वर, किमन्यत् । अस्याः पाञ्चालराजदुहितुरभ्यर्थ-
नाबलेन सौगन्धिकाहरणनिमित्तमागतस्य दुष्प्रवेशां भुवमेकाकिनः प्रवि-
ष्टस्य वत्सवृकोदरस्य को वृत्तान्त इत्यरिष्टमाशङ्किनस्तत्कालस्मरणसंनिहि-
तेन घटोत्कचेन वयमिमां भूमिमानीताः ।

भीमसेनः—आः, कष्टमेवमश्रद्धेयविक्रमः किं भीमसेनः ।

कुबेरः—(सित्वा ।) जितमत्र स्नेहेन यदेवंविधस्याप्यस्य पुरतः पुनरपा-
यमाशङ्कते मेहाराजः । दृश्यतामितस्तावत् ।

एतस्मिन्क्षणमत्र दर्शितरणारम्भे भृशं बिभ्यतां

ग्रक्षाणामपयानवर्त्मवदभूदग्रे तदाचक्षते ।

एताः पार्श्वनमेरुशाखिविटपिन्यासक्तवर्मायुधाः

प्रत्यग्रक्षतगात्रनिःसरदसृग्धारानुविद्धा भुवः ॥ १४० ॥

युधिष्ठिरः—भगवन्, मा भैवम् ।

अनेन यत्किञ्चिदकारि चापलं स्वबाल्यमोहात्त्वदनुल्लवेष्वपि ।

त्वयि प्रसन्ने त्वभिनन्दति ध्रुवं विवर्तते तन्ननु विक्रमात्मना ॥ १४१ ॥

कञ्चुकी—धर्मनन्दनादृते कस्य पुनरुत्सेकपशलान्येवमक्षराणि ।

कुबेरः—अहो, पुरुषदर्शनव्यतिकरर्जन्मना प्रहर्षेण कृत्यशेषं वयं विस्मृताः स्मः ।

भीमसेनः—भगवन्, किमन्यदवशिष्टमास्ते ।

कुबेरः—(विह्वलः) आयुष्मन्, अजानतेव त्वयः किमुक्तम् । अहो प्रस्तुतकार्यपरित्यागिनस्ते कार्यान्तरं प्रत्यभिनिवेशः । यतः ।

सौगन्धिकानि द्रौपद्यावतंसयितुमेयुषा ।

यशस्तु समरश्लाघ्यं दिशामुत्तंसितं त्वया ॥ १४२ ॥

(भीमसेनो लज्जते ।)

कुबेरः—(कञ्चुकिनं प्रति ।) आर्य, समुपपादय सौगन्धिकानि ।

कञ्चुकी—यदाज्ञापयति देवः । (इति निष्क्रम्य पुनः प्रविश्य ।) देव, नन्वेतानि सौगन्धिकानि । (इत्युपनयति ।)

कुबेरः—(तान्यादाय भीमं प्रति ।) वीर वृकोदर, पूर्यतामस्याः पाञ्चाल-राजदुहितुरभिनिविष्टा मनोरथास्त्वया वीरेण दयितेन ।

युधिष्ठिरः—वत्स, क्रियतां यक्षपतेराज्ञा ।

भीमसेनः—यत्प्रभवे रोचते । (इति सादरं सौगन्धिकानि गृहीत्वा द्रौपद्याः पाणावर्षयति ।)

(नेपथ्ये पुष्पवृष्टिः ।)

सहदेवः—अहो, कुबेर इव भगवान्पुरंदरोऽप्यसाननुमोदते

कुबेरः—एवमेतत् । अन्यच्च ।

सौगन्धिकार्थं विहितं विमर्दमालोक्य यक्षेषु वृकोदरेण ।

मन्दारपुष्पाण्यमुना मिषेण प्रायेण भीताः प्रकिरन्ति देवाः ॥ १४३ ॥

युधिष्ठिरः—दिष्ट्या वर्धसे धनपतिप्रसादसुलभेन सौगन्धिकाभ्युदयेन ।

कञ्चुकी—(सश्लाघम् ।)

हरति न मृदुर्वायुर्येभ्यो रजोऽपि यदाज्ञया

परिमलमती प्रातुं येषां त्रसन्त्यपि षट्पदाः ।

पुरहरसुहृद्देते सौगन्धिकानि स तानि व-

स्तदिह भवतां माहाभाग्यं किमप्यप्तिमानुषम् ॥ १४४ ॥

कुवेरः—भद्रे द्रुपदरार्जनन्दिनि, किमन्यदभिमतं भवत्याः पूरयतु भीमसेनः ।

(शैपदी सलज्जमवनतमुखी तिष्ठति ।)

युधिष्ठिरः—(सप्रश्रयम् ।) भगवन्, भगवदनुग्रहादपि किमन्यदस्त्य-
भेमतम् । तथापीदमस्तु भरतवाक्यम् ।

राजानः परिपालयन्तु सततं न्याय्येन गां वर्त्मना

मर्यादानतिलङ्घिनश्च सुचिरं दीव्यन्तु वर्णाश्रमाः ।

किं चान्यत्प्रतिभाप्रकाशसुलभा सानन्तसंविन्मयी

स्वैरं वक्रसरोरुहेषु विदुषां वाग्देवता वर्तताम् ॥ १४५ ॥

(इति निष्क्रान्ताः सर्वे ।)

समाप्तमिदं सौगन्धिकाहरणं नाम प्रेक्षणकम् ।

